

Ko Hono Tauhi 'Ene Palōmesí

Fai 'e Lucy Stevenson Ewell

'Ū Makasini 'a e Siasí

(Makatu'unga 'i ha talanoa mo'oni)

"T"oe pē 'aho 'e ono pea papitaiso au!" Ko Fiefia ange ia. 'Oku mei a'u ki he 'aho ko iá!

Na'e fehu'i ange 'e he Tangata'eikí, "Kuo ke mau?"

Na'e pehē atu 'e Fiefia, "'Oku ou tui pē ki ai."

Ne pehē ange 'e he Tangata'eikí, "'I he taimi 'oku papitaiso ai koé, 'okú ke fakahoko ha fuakava." "'Okú ke manatu'i nai hono 'uhingá?"

"Ko ha palōmesi nai ia, ko ia?"

Ne kamokamo mai 'a e Tangata'eikí. "Ko ia! 'Okú ke palōmesi ke muimui 'ia Sīsū Kalaisi mo tauhi e ngaahi fekaú. 'Oku tala'ofa mai e Tamai Hēvaní ke tāpuekina mo tokoni'i koe."

Na'e malimali 'a Fiefia. Na'á ne 'ilo ko ha tala'ofa mahu'inga ia. Na'á ne fiefia ke a'u ki ai!

Na'e faifai pea hokosia e 'aho 'o hono papitaisó. Na'e fetongi 'a Fiefia ki ha vala hinehina. Na'e papitaiso foki mo ha ongo tamaiki kehe. Na'a nau mamata



kotoa ki hono fakafonu vai 'a e fai'anga papitaisó.

'I he hoko hono taimi totonú, na'e hifo 'a Fiefia mo e Tangata'eikí ki he fai'anga papitaisó. Na'e fai 'e he Tangata'eikí 'a e lotu papitaisó. Na'e puke leva 'e Fiefia hono ihú, pea tukutuku hifo ia 'e he Tangata'eikí ki lalo 'i he loto vai.

'I he'ene alu hake mei he vai, na'e ongo'i fiefia 'aupito 'a Fiefia 'i hono lotó! Na'á ne fie tauhi 'ene palōmesí ke muimui 'ia Sīsū. Na'á ne fie ma'u ke ne ongo'i ma'a mo fiefia peheni 'o ta'engata. Na'e 'ikai ke ne toe fie fai ha fili hala.

Hili ha ngaahi 'aho si'i mei ai, na'e 'ā hake 'a Fiefia 'o fakamo'ui 'a e vai mafaná ke kaukau. Na'e fuoloa pea toki māfana 'a e vai. Ko ia na'e fakamo'ui ai 'e Fiefia 'a e TV. Na'á ne fie sio katuni lolotonga 'ene tatalí.

Na'e kata 'a Fiefia 'i he'ene mamata ki he fanga ki'i monumanú 'i he'enau talanoa 'i he faivá. Na'e fakaoli 'aupito 'a e faka'alí'ali ko 'eni! Ne 'ikai fuoloa kuo ngalo 'iate ia 'a hono fakamafana 'o e vai.

Hili ha houa 'e taha mei ai, na'e hū mai 'a e Tangata'eikí ki he lokí. Na'á ne fehu'i ange, "Ko e hā hono fuoloa hono fakamafana 'o e vai?"

Ne sio hake 'a Fiefia. Na'á ne sio TV 'o lōloa ange 'i he taimi na'á ne fakataumu'a ki ai!

Ne tali atu 'e Fiefia, "Na'e 'ikai ke fu'u fuoloa." "'I ha ki'i miniti si'i pē." Na'á ne tāmata'i e TV pea ne lele ke kaukau.

Ka 'i he toenga 'o e 'ahó, na'e ongo'i loto mamahi 'a Fiefia 'i hono lotó.

Hili hono papitaisó na'á ne loto ke 'oua na'á ne teitei fai ha fili hala.

Ka na'á ne toki loi pē ki he Tangata'eikí!

Na'e māpuhoi 'a Fiefia. Na'á ne 'ilo 'a e me'a kuo pau ke ne fai.

Na'e pehē ange 'e Fiefia, "'Ei, Tangata'eikí. Na'á ku fakahoko ha loi. Na'á ku mavahe fuoloa mei hono fakamāfana'i 'o e vai, ka na'e 'ikai ke u 'uhinga ke pehē. Fakamolemole."

"SAI pē ia. Mālō ho'o talamai kiate aú," ko e Tangata'eikí ange ia.

Na'á ku loi pē ki
he Tangata'eikí.
Ko e hā leva e
me'a 'e hokó?

TA FAKATATA E MACKY PAMINTUAN



"Na'á ku ongo'i ta'eoli'ia 'aupito koe'uhí ko 'eku maumau'i 'eku palōmesi 'i he papitaisó," ko Fiefia atu ia.

Ne tangutu hifo 'a e Tangata'eikí mo Fiefia 'i he seá. "'I he taimi na'á ke papitaiso aí, na'e 'ikai te ke palōmesi ke ke haohaoa. Na'á ke palōmesi te ke feinga mālohi ke muimui 'ia Sīsū."

Na'e kamokamo pē 'a Fiefia. Na'á ne ongo'i fiemālie ange ai.

"Pea 'okú ke 'ilo'i nai e me'a te ke lava 'o fai 'i he taimi 'okú ke fakahoko ai ha fehalaāki?" Ko e fehu'i ange ia 'a e Tangata'eikí.

"Fakatomala?" ko Fiefia ange ia.

"Ko ia! 'I he taimi 'oku tau fakatomala aí, 'oku fakamolemole'i kitautolu 'e he Tamai Hēvaní. Pea 'e lava leva ke tau ma'a 'o hangē pē ko e 'aho na'a tau papitaiso aí. Ko e fakatomalá ko ha konga ia 'o hono tauhi ho'o palōmesi 'i he papitaisó."

Na'e mamali 'a Fiefia. "Te u lotu 'o kole ki he Tamai Hēvaní ke fakamolemole'i au." Na'á ne fiefia 'i he'ene lava 'o tauhi 'ene palōmesi 'i he papitaisó. ●

Na'e hoko 'a e talanoá ni 'i Kana.

